

|| śrī ||

atha śrī trivikramapaṇḍitācāryasuta śrī

nārāyaṇapaṇḍitācāryaviracitaḥ

|| śrī madhvavijayaḥ ||

1. prathamaḥ sargaḥ

kāṃtāya kalyāṇaguṇaikadhāmne

navadyunāthapratimaprabhāya |

nārāyaṇāyākhilakāraṇāya śrīprāṇanāthāya namaskaromi ||

1.1 ||

anākulaṃ gokulamullalāsa yatpālitaṃ nityamanāvilātma |

tasmai namo nīradanīlabhāse kṛṣṇāya

kṛṣṇāramaṇapriyāya || 1.2 ||

api trilokyā bahirullasaṃtī tamo haramtī muhurāṃtaraṃ ca

|

diśyād dṛśaṃ no viśadāṃ jayaṃtī madhvasya

kīrtirdinanāthadīptim || 1.3 ||

tamonudā:'naṃdamavāpa lokaḥ

tatvaprādīpākṛtigogaṇena |

yadāsyāśītāṃśubhuvā gurūṃstān trivikramāryān

praṇamāmi varyān || 1.4 ||

mukunḍabhaktyai gurubhaktijāyai satāṃ prasattyai ca  
niraṃtarāyai |

garīyasīm viśvagurorviśuddhāṃ vakṣyāmi  
vāyoravatāralilām || 1.5 ||

tāṃ maṃtravarṇairanuvarṇanīyāṃ śarveṃdrapūrvairapi  
vaktukāme |

saṃkṣipnuvākye mayi maṃdabuddhau saṃto guṇādhyāḥ  
karuṇāṃ kriyāsuḥ || 1.6 ||

uccāvacā yena samastaceṣṭāḥ kiṃ tatra citraṃ caritaṃ  
nivedyaṃ |

kiṃtūttamaślokaśikhāmaṇīnāṃ manoviśuddhyai  
caritānuvādaḥ || 1.7 ||

mālākṛtastaccaritākhyaratnaiḥ asūkṣmadṛṣṭeḥ  
sakutūhalasya |

pūrvāparīkāramathāparaṃ vā kṣāmyaṃtu me haṃta  
muhurmahāṃtaḥ || 1.8 ||

śrīvallabhājāṃ sasureṃdrayājāṃ saṃbhāvya  
saṃbhāvvyatamāṃ trilokyām |

prāṇeśvaraḥ prāṇigaṇapraṇetā guruḥ satāṃ kesariṇo  
gṛhe:'bhūt || 1.9 ||

yeye guṇā nāma jagatprasiddhāḥ yaṃ teṣu teṣu sma  
nidarśayaṃti |

sākṣānmahābhāgavataprabarhaṃ śrīmaṃtamenaṃ  
hanumaṃtamāhuḥ || 1.10 ||

karmāṇi kurvan paramādbhutāni sabhāsu daivīṣu  
sabhājitāni |

sugrīvamitraṃ sa jagatpavitraṃ ramāpatiṃ rāmatanuṃ  
dadarśa || 1.11 ||

pādāraṇḍapraṇato harīṇdraḥ tadā  
mahābhaktibharābhinunnaḥ |

agrāhi padmodarasuṃdarābhyāṃ dorbhyāṃ purāṇena sa  
pūruṣeṇa || 1.12 ||

adāryasālāvalidāraṇena vyāpāditeṃdraprabhavana tena |  
prādyotaniprītikṛtā nikāmaṃ madhudviṣā saṃdidiṣe sa  
vīraḥ || 1.13 ||

karṇāṃtamānīya guṇagrahītrā rāmeṇa mukto  
raṇakovidena |

sphurannasau vairibhayaṃkaro:'bhūt satpakṣapātī pradaro  
yathā:'gryaḥ || 1.14 ||

gobhiḥ samānaṃditarūpasītaḥ  
svavahninirdagdhapalāsīrāśiḥ |  
aho hanūmannavavārido:'sau tīrṇāṃbudhirviṣṇupade  
nanāma || 1.15 ||

apakṣapātī puruṣastrilokyāṃ abhogabhoktā  
patagādhirājam |  
viśvaṃbharamḥ bibhradasau jigāya tvarāparākramṭiṣu  
citrametat || 1.16 ||

nibaddhya setuṃ  
raghuvaṃśaketubhrūbhaṃgasambhrāṃtapayodhimadhye  
|

muṣṭiprahāraṃ daśakāya  
sītāsaṃtarjanāgryottarameṣako:'dāt || 1.17 ||

jājvalyamānojjvalarāghavāgnau cakre sa  
sugrīvasuyāyajūke |  
ādhvaryavaṃ yuddhamakhe pratiprasthātrā  
sumitrātanayena sākam || 1.18 ||

rāmārcane yo nayataḥ prasūnaṃ dvābhyāṃ  
karābhyāmabhavat prayatnaḥ |

ekena doṣṇā nayato girīṃdraṃ saṃjīvanādyāśrayamasya  
nābhūt || 1.19 ||

sa dāritāriṃ paramaṃ pumāṃsaṃ  
samanvayāsīnnaradevaputryā |  
vahnipraveśādhigatātmaśuddhyā virājitaṃ  
kāṃcanamālayeva || 1.20 ||

śyāmaṃ smitāsyāṃ pṛthudīrghahastaṃ sarojanetraṃ  
gajarājayātram |

vapurjaganmaṃgalameṣa dṛgbhyāṃ  
cirādayodhyādhipateḥ siṣeve || 1.21 ||

rājyābhiṣeke:'vasite:'tra sītā preṣṭhāya nastāṃ bhajatāṃ  
diśeti |

rāmasya vāṅyā maṇi maṃjumālāvyājena dīrghāṃ karuṇāṃ  
babaṃdha || 1.22 ||

hṛdorusauhārdabhṛtā:'dhimauli nyastena hastena dayādra  
dṛṣṭyā |

sevāprasanno:'mṛtakalpavācā dideśa rāmaḥ  
sahabhogamasmai || 1.23 ||

preṣṭho na rāmasya babhūva tasmāt na  
rāmarājye:'sulabhaṃ ca kiṃcit |

tatpādasevāratireṣa naicchat tathā:'pi bhogān nanu sā  
viraktiḥ || 1.24 ||

namo namo nātha namonamaste namo namo rāma namo  
namaste |

punaḥpunaste caraṇāraviṃdaṃ namāmi nātheti naman sa  
reme || 1.25 ||

kiṃ varṇayāmaḥ paramaṃ prasādaṃ sītāpatestatra  
hariprabarhe |

muṃcan mahīṃ nityaniṣevaṇārthaṃ svātmānamevaiṣa  
dadau yadasmai || 1.26 ||

svānaṃdahetau bhajatāṃ janānāṃ magnaḥ sadā  
rāmakathāsudhāyām |

asāvidānīṃ ca niṣevamaṇo rāmaṃ patiṃ kiṃpuruṣe  
kilā:'ste || 1.27 ||

tasyaiva vāyoravatāramenaṃ saṃto dvitīyaṃ pravadaṃti  
bhīmam |

spṛṣṭaiva yaṃ prītimatā:'nilena nareṃdrakāṃtā suṣuve:'tra  
kuṃtī || 1.28 ||

iṃdrāyudhaṃ hīṃdrakarābhinunnaṃ ciccheda pakṣān  
kṣitidhāriṇāṃ prāk |

bibheda bhūbhṛdvapuramgasamgāt citram sa panno  
jananīkarāgrāt || 1.29 ||

pure kumārānalasān vihārāt nirīkṣya sarvānapi maṇḍalīlaḥ  
|

kaiśoralīlām hatasiṃhasamghām vṛttām vane prāk smarati  
sma sūtkah || 1.30 ||

bhuktaṃ ca jīrṇaṃ paripaṃthidattaṃ viṣaṃ viṣaṇṇo  
viṣabhṛdgaṇo:'taḥ |

pramāṇakoṭeḥ sa hi heḷayā:'gāt nedam jagajjīvanade:'tra  
citram || 1.31 ||

dagdhvā puraṃ yogabalāt sa niryan dharmāniva svān  
sahajān dadhānaḥ |

adāribhāvena jagatsu pūjyo yogīva nārāyaṇamāsasāda ||  
1.32 ||

samarpya kṛtyāni kṛtī kṛtāni vyāsāya bhūmne sukṛtāni  
yāvat |

kariṣyamāṇāni ca tasya pūjām saṃkalpayāmāsa sa  
śuddhabuddhiḥ || 1.33 ||

viṣṇoḥpadaśrid bakasannirāsī kṣiptānyapakṣiprakaraḥ  
supakṣaḥ |

sasodaro:'thā:'dita rājahamṣaḥ sa rājahamṣīmiva  
rājakanyām || 1.34 ||

imḍīvaraśrījayisuṃdarābhaṃ smerānanemḍuṃ dayitaṃ  
mukuṃdam |

svamātuleyaṃ kamalāyatākṣaṃ samabhyanamḍat  
sucirāya bhīmaḥ || 1.35 ||

mahāgadaṃ caṃḍaraṇaṃ pṛthivyāṃ bārhadrathaṃ  
maṃkṣu nirasya vīraḥ |

rājānamatyujjvalarājasūyaṃ cakāra  
govimḍasureṃdrajābhyām || 1.36 ||

duḥśāsanenā:'kultān priyāyāḥ sūkṣmānarālānāsītāmśca  
keśān |

jighāṃsayā vairijanasya tīkṣṇaḥ sa kṛṣṇasarpāniva  
saṃcikāya || 1.37 ||

jājvalyamānasya vane vane:'laṃ didhakṣataḥ  
pārthivasārthamugram |

sattvāni puṃsāṃ bhayadāni nāśaṃ

vṛkodarāgnergurutejasā:'puḥ || 1.38 ||

bhogādihikābhogavato:'ruṇākṣān itastataḥ saṃvalato  
dhareṃdre |



bahūn dvijihvān maṇimatpurogān asau kaṭūn krodhavaśān  
jaghāna || 1.39 ||

athaiṣa veṣāṃtarabhasmalīnaḥ krameṇa vāyuprabhavaḥ  
sutejāḥ |

ruddhākhilāśaṃ mukharaṃ pracamaṇam  
bhasmīcakārākhilakīcakaugham || 1.40 ||

sa kṛṣṇavartmā vijayena yukto

muhurmahāhetidharo:'pradhṛṣyaḥ |

bhīṣmadvijādyairatibhīṣaṇābhaṃ vipakṣakakṣaṃ kṣapayan  
vireje || 1.41 ||

tarasvinaḥ proccalitānadhīrān

nirdagdhapakṣānatitikṣṇakopān |

sa dhārtarāṣṭrān bahuhetilīlo vināśya viśvān parayā

śriyā:'bhāt || 1.42 ||

kṛṣṇāṃghripaṃkeruhabhṛṃgarājaḥ

kṛṣṇāmukhāṃbhoruhahaṃsarājaḥ |

prajāsarojāvaliraśmirājaḥ sasodaro:'rājata vīrarājaḥ || 1.43

||

pautre pavitrāhvayajāmipautre dharāṃ nidhāyāsuradhīṣu  
tāpam |

kīrtiṃ trilokyāṃ hṛdayaṃ mukuṃde bheje padaṃ svaṃ  
sahajaiḥ sa bhīmaḥ || 1.44 ||

viṣṇoḥ padāṃtaṃ bhajatā:'nilena ghorapraghātairiti  
nāśitāste |

rasojjhitāścaṃcalavṛttayo:'laṃ śobhāṃ na bhejuḥ  
suravairimeghāḥ || 1.45 ||

etatpratīpaṃ kila kartukāmāḥ naṣṭaujasah  
saṃkaṭamevamāpya |

mukuṃdavaiguṇyakathāṃ svayogyāṃ kāle  
kalāvākalayaṃta te:'lam || 1.46 ||

yo bhūrivairo maṇimān mṛtaḥ prāg vāgmī bubhūṣuḥ  
paritoṣiteśaḥ |

sa saṃkarākhyo:'mḡhri taleṣu jaje sprdhā  
pare:'pyāsurihāsureṃdrāḥ || 1.47 ||

sānnāyyamavyaktahṛdākhubhug vā śvā vā  
puroḍāśamasārakāmaḥ |

maṇisrajaṃ vā plavago:'vyavastho jagrāha vedādikameṣa  
pāpaḥ || 1.48 ||

jano namennāparatheti mattvā śaṭhaścaturthāśramameṣa  
bheje |

padmākaraṃ vā kaluṣīcikīrṣuḥ sudurdamo duṣṭagajo  
viśuddham || 1.49 ||

avaidikaṃ mādhyamikaṃ nirastaṃ nirīkṣya  
tatpakṣasupakṣapātī |

tameva pakṣaṃ pratipāduko:'sau

nyarūrupanmārgamihānurūpam || 1.50 ||

asatpade:'san sadasadviviktaṃ māyākhyayā  
saṃvṛtimabhyadhata |

brahmāpyakhaṃḍaṃ bata śūnyasiddhyai

pracchannabauddho:'yamataḥ prasiddhaḥ || 1.51 ||

yad brahmasūtrotkarabhāskaraṃ ca prakāśayaṃtaṃ  
sakalaṃ svagobhiḥ |

acūcurad vedasamūhavāhaṃ tato

mahātaskaramenamāhuḥ || 1.52 ||

svasūtrajātasya viruddhabhāṣī tadbhāṣyakāro:'hamiti  
bruvan yaḥ |

taṃ tatkṣaṇād yo na didhakṣati sma sa vyāsarūpo

bhagavān kṣamābdhiḥ || 1.53 ||

nigamasanmaṇidīpaḡaṇo:'bhavat

taduruvāḡḡaṇapaṃkanigūḡḡhabhāḡ |

aviduṣāmiti saṃkaratākaraḥ sa kila saṃkara ityabhiśuśrave  
|| 1.54 ||

viśvaṃ mithyā vibhuraguṇavānātmanāṃ nāsti bhedo |  
daityā itthaṃ vyadadhata girāṃ dikṣu bhūyaḥ prasiddhim ||  
ānaṃdādyairguruguṇagaṇaiḥ pūrito vāsudevo |  
maṃdaṃmaṃdaṃ manasi ca satāṃ haṃta nūnaṃ  
tiro:'bhūt || 1.55 ||

|| iti śrīmatkavikulatilaka trivikramapaṃḍitācāryasuta  
nārāyaṇapaṃḍitācāryaviracite śrīmadhvavijaye  
ānaṃdāṃkīte prathamāḥ sargaḥ ||